

Wasika-à Bulus Ba Ya Sig Mpìrká Mà KORINTI Wà Wa Pyànà

Bulus ba ya mpìrká mà Korinti wasika wà wa pyànà á sai-à mpìrká káhi áyau mpìrká ni ri dang bai ku, mi ri gbìb shùr á shinnwá ni. Bulus tiya big rag ku ri zìm big. Ku ri zìm abig jùn kwonn kàng. Mpìrká káhi dang rag ku í wùn aswam Yesu Kristi bàna. Ama ku dinya káníng rag àjai ku í wùn aswam Yesu Kristi. Bulus dinya mpìrká ri bàg Yesu mà Korinti abig ya bàì jirà abig shang mpìrká ri bàg Yesu Kristi mà Yahudiya, ká zyun-à amor-à ri gban big, big ri wa shwìn nìnànn nímá.

Bulus Bib Kà Mpìrká

¹ Mì Bulus zyun-à Shìdun zìm sig rag, ò shi wùn aswam Yesu Kristi, mì ma wunzàyí Timoti, yi ri ba ya ning wasika-à níng, ning mpìrká ri bàg Yesu mà Korinti kwonn ma mpìrká bu Yesu mà jànn Akaya.

² Mì ri vig Shìdun Tayí ma Shinn Luyí Yesu Kristi abig ya ning àsàn, kwonn ma pìkyinn na tag.

Bulus Sa Shìdun Isoko

³ Ayi sa Shìdun Ta Shinn Luyí Yesu Kristi ísoko. Ku ri myàng ashiyí, mi ri sa jwar pìkyinnyí tinn. ⁴ Bu-à ma òg yi bìdìm pàr, ku ri sa jwar pìkyinnyí jirà ayi sa jwar pìkyinn mpìrká ri wa shwìn kim kim àràg barà ku ri sa jwar pìkyinnyí níng. ⁵ Barà yi ri wa shwìn àràg bu Kristi níng, í barà Shìdun ri sa jwar yi pìkyinn áni á jir shinn Kristi ni tinn. ⁶ Wà ya wa shwìn, yi ri wa jirà ayi sa jwar pìkyinn ná, ma aning wìm zu. Wà Shìdun ma sa jwar pìkyinnyí, wàníng ri tàg rag Shìdun má sa jwar pìkyinn ná. Kwá sa

aning sa muyar, barà ná tib wann pìkyinn á jir shwìn-à yi ma ning ri wa. ⁷ Yá fim fig pìkyinn biryí á òríná ni bàna, jir kai bàna barà ning ri wa shwìn àràng barà yi ri wa níng, í barà Shìdun má sa jwar pìkyinn ná áni àràng barà ku ri sa jwar pìkyinnyí níng.

⁸ Wunzàyi big, yi ri zìm ayi kyab pànn ya ning shwìn-à yi rì wa sig á jànn Asiya, shwìn-à hi rì kab hing gbamyí, pìkyinnyí rì gib rìghing, yi rì yì fig rag yá wìm zu bàna. ⁹ Yi ri kyab rag big wà sig kwonn barà bá gban rìg yi. Wàníng sa sig àdòníng jirà kada ayi sìn kyinnyí á gbamyí ni bàna, sái bu-à Shìdun àsàin-à ri gbar dù nann zu ki níng, ma sa. ¹⁰ Ku í àsàin-à gbar kyag zu sig yi á fòr zyun-à yi nìm má wu ki áni. Kwá gbar kyag zu yi, yi ri bir pìkyinn rag kwá gbar kyag zu kyann yi àdòníng. ¹¹ Aning vig shang yi Shìdun áni àràng barà mpìrká kádà nìnnàn nímá ri sa, àjirà a Shìdun zìm avigyí, ma aku sa sànn ya yi. I wà mpìrká nìnnàn nímá má sa Shìdun ísoko á jir shinnyí ni.

Bulus Wà Vim Bìr Kàng Jírwá á Shinn Bu-à Ku Ri Zìm Aku Sa

¹² Bu-à sa yi ri gbar àshí níng, í jirà pìkyinnyí ri tìya yi rag yi ri shi shu òsàn á dunyaru. Shuyí ma ning í shu pìkyinn òsàn, àràng barà Shìdun ri zìm. Yi ri tonn gban fig mpìr bàna. Yi ri sa fig swàm ma yar zyun-à yi shi sig ma kàhi níng bàna, yi ri sa ma gbam àsàin-à Shìdun ya sig yi. ¹³ Buká yi ri ba ya ning bidìm pàr, íri buká ná jangga má fig kyàr samyib. Mi ri kyab ná jangga má fig kyàr samyib wàni. ¹⁴ Tàma-à níng, ning yì gban fig bu bidìm bàna. Aning yì gban rìg buká mì ri tàg ning, jirà àyúnn-à Shinn Luyí Yesu ma kàng bi hing, ná gbar àshí á shinnyí ni, yi má, yá gbar àshí á shinn ná ni tinn.

¹⁵⁻¹⁶ Sai-à rì níng, mì ri kyab rag na myàng hing mì, ná fig àjwár, í bu-à sa mì ri zìm ní bi á byarná ni kàun pyànà, jirà ní sa shang ning kàun pyànà. Mì ri zìm ní bi á byarná

ni sai-à má yag mà Makidoniya, ma sai-à má kàng bi. I wà ná sa jag mì á kyonnmí má yag mà Yahudiya. ¹⁷ Sai-à rì níng, barà mì ri kyab rag má bi á byarná ní, barà ò bi fig bàna níng, níng ri kyab rag mì ri dang jír nu pyànà rà? Kó níng ri kyab rag, ò shi síg àràng mpìrká zyun-à yì fig Shìdun bàna, ká ri dang jir rag “nn”, á pyàn big rag “bàna” níng rà? ¹⁸ Barà Shìdun ri dang vim bìr fig nu bàna níng, í barà jír-à yi dinya sig níng níng, yi dang vim bìr fig nu bàna tinn. ¹⁹ Yesu Kristi wùn Shìdun wà yi ma Silas ma Timoti dinya sig níng jír wá níng, ku ri dang vim bìr fig nu bàna tinn. Bu-à kwa dang bidìm pàr, shi rìghing. ²⁰ Nu-à Shìdun gib ya sig mpìr bidìm pàr, ku ri sa á gbìb Yesu ni. Wàníng í bu-à sa yi ri dang rag “Aku shi àdòníng”, yi ri swam yan Shìdun á jir shinn Kristi. ²¹ Shìdun í àsàin-à ri sìnn kà yi ma níng ayi yì rag yi shi sig áyau Kristi. Ku í àsàin-à shig zu sig yi, n sìnn kàng sig yi mpìrká buwá. ²² Ku kyag sig yir á dìryí ni rag yi í mpìrká buwá. Ku wìr kà ya sig yi Awunwá á pìkyinní ni jirà ayi yì rag kwá ya yi buká ku gib ya sig yi nu níng.

²³ Shìdun í àsàin-à yì sig kyinnmí. Bu-à sa ò bi fig á Korinti bàna níng, í jirà ò zìm fig í sa pànn níng zunái bàna. ²⁴ Yi ri du kà fig níng ma gbam rag aning bir pìkyinn bàna, jir kai bàna níng ri bir pìkyinn ngbam nímá. Bu-à yi ri sa bàna, yi ri sa swàm ma níng jirà aning fig àjwár.

2

¹ To, ò kyab á kyinnmí ni rag má bi fig rag á byarná ni bàna, jirà a pìkyinn ná bai bàna. ² Wà ma sa bai hing pìkyinn ná, mpìrká má sa jwar rag mì pìkyinn níng bàna, sáí íri ningká ò sa bai sig níng pìkyinn níng. ³ Wàníng í bu-à sa ò rì ba ya sig níng wasika n dinya sig níng bu-à ná sa. N yì hing rag ná sa àjai. N zìm fig ningká níng nìm má sa jwar pìkyinnmí níng, aning sa bai sòr mì pìkyinn bàna.

N yì hing rag wà ma fig hing àjwár, ning má ná fig àjwár. ⁴ Sai-à ò ba ya sig ning wasika níng, ò ba ya síg ning ma pìkyinn bai, ma jír kyab, ma zàn mínn. N ba fig jirà aning bai pìkyinn bàna, ama í jirà aning yì barà mì ri zìm ning wàni.

Aning Yafa Ya Mpìr-à Sa Sig Bu Pyìr

⁵ Mpìr-à gbar bi sig pìkyinn bai-à níng, ku gbar bi ya fig íri mì áwinmí ni bàna, ama ku gbar bi ya sig ning bidìm pár. ⁶ Wab tag-à ning nìnnànn níma ning wab tag sig ku níng, màg rìghing. ⁷ Tàma-à níng aning yafa ya ku, ma aning dang gbam ku kyinn, jirà kada a òrwá wu tag, ma aku fim gbìb Shìdun bàna. ⁸ Jír wàníng, mì ri vig ning aning tìya ku rag hár tàma-à níng ning ri zìm ku wàni. ⁹ Yìr wasika zyun-à ò rì ba ya sig ning níng, í jirà mì ri zìm ní màg màg fig ning, wà ning ma ri wib bu-à mì ri dinya ning. ¹⁰ Wà na yafa ya hing mpìr, mì má ò yafa ya rìghing ku tìnn. Wà bu-à má yafa ya ku ma shi sig áni, má yafa ya ku á pyànn Kristi ni. Má sa àdòníng á jir shinn ná ni. ¹¹ Má sa àdòníng jirà kada a Shaitan kab yi bàna, jir kai bàna yi yì hing yarwá ku ri sa.

Pìkyinn Bulus Na Tag Wann Fig Bàna

¹² Sai-à ò yag mà Taruwasa rag ma dang jír àjwár Kristi níng, ò myàng hing barà Shinn Luyí pù ya sig mì pyù. ¹³ Ama pìkyinnmí na tag wann fig bàna, jir kai bàna ò díg fig wunzámí Titus màhàn bàna. Yi big mpìrká màhàn dwim gáfinn òr, í wà ò dù n yag mà Makidoniya.

Mpìrká Bu Yesu Má Gbam Kan Shaitan

¹⁴ Yi ri sa Shìdun ísoko barà ku ri tìya yi gbìb á dò shinn Kristi ni barà yá kab gbam Shaitan. A dò shinn barà yi ri dang jir Kristi, Shìdun ri sa mpìrká ri fig jír wá àràng barà swìnn bu òsàn ri ning kàng kwìb byar. ¹⁵ Barà yi ri dang jir Kristi níng, á byar Shìdun ni yi shi sig àràng í swìnn bu

̀nsàn á byar ká má wìm zu, ma ká má wìm zu fig bàna. ¹⁶ A byar mpìrká má wìm zu níng, jíryí shi sig àr̀ag í swìnn bu ̀nsàn má ya yonki. Ama á byar mpìrká má wìm zu fig bàna níng, jíryí shi ya sig big àr̀ag í swìnn bu-à má gban rìg big. Mpìr-à kinn sig barà kwá dang jir Shìdun àd̀oníng í ni rà? ¹⁷ Mpìrká káhi nìnànn nímá ri dang jír jirà a mpìrká ya big bu. Ama yi ri sa fig àd̀oníng bàna, jir kai bàna yi í mpìrká bu Kristi. Yi ri dang jír wá ma pìkyinn ízyun, jir kai bàna Shìdun í àsàin-à ri swam yi ayi dang jír wá.

3

Mpìrká Ri Sa Swàm Bu Nu Apyú Zyun-à Shìdun Gib Sig

¹ Níng ri myàng rag yi ri gbar àshí rà? Níng ri zìm abig ba dinya ning wasika rag, yì mpìr s̀sàn rà? Kó ning ri zìm aning ba wasika rag, yi mpìr s̀sàn rà? Níng ri zìm aning sa àr̀ag barà mpìrká káhi ri sa bigbá níng rà? ² Níng ma shinn ná, ning í wasika zyun-à má dinya mpìrká jír á shinnyí ni. I wasika big ba sig á pìkyinnyí ni. Kó ni má fig yì. ³ Mpìrká má myàng ning àr̀ag í wasika zyun-à Kristi ba sig ma shinnwá n ya sig á vùyí ni. Wasika-à hi ku ba fig ma zàn bu-à big ri ba bu áni bàna, ama ku ba sig ma Awun Shìdun á pìkyinn mpìr.

⁴ Yi ri dang wàníng, jir kai bàna Kristi tàg sig yi barà ya bir pìkyinn á byar Shìdun. ⁵ Yi kinn fig barà yá dang rag yi sa yì hing swàm-à níng bàna. Gbam-à yi ri sa ma káhi níng, í Shìdun ya sig yi nì. ⁶ Barà Shìdun gib ya sig mpìrká nu àpyú níng, ku ya sig yi gbam rag ayi dinya mpìrká jír nu àpyú-à ku gib sig. Nu-à ku gib sig í doka bàna, í jir Awunwá. Doka má gban mpìr, ama Awun Shìdun má ya mpìr yonki.

⁷ Big ba sig doka mà shinn abàn. Asai-à Shìdun ya mpìrká dokawá níng, ku wìr wann bi àyarwá, kó barà doka-à hi ri gbar bi ki níng. Ayar-à níng sa m̀unnpyànn

Musa yar wàni, kó barà àyar-à hi ri wam zu rá wam zu níng, mpìrká myàng sar fig m̀̀nnpyànnwá bàna. ⁸ Barà àyar Shìdun tàg sig shinnwá á sai-à Shìdun ya sig mpìrká doka, zyun-à ri gban mpìr káníng, àyarwá zyun-à kwá tàg á jir nu àpyú-à ku gib ya sig mpìrká á byar Awunwá níng, má kab wàri níng. ⁹ Barà àyar Shìdun bi á jir doka zyun-à ri gban ki níng, àyarwá zyun-à má wann bi á jir nu àpyú-à ku gib sig wà má pinn zu mpìr níng, má shi áshinn rà? ¹⁰ Ayar zyun-à Shìdun rì wìr wann bi sig á sai-à ku ya sig mpìrká doka níng, kinn fig bu bàna, jir kai bàna àyar zyun-à má wann bi kwonn ma nu àpyú zyun-à Shìdun gib sig níng, má ya mpìr yonki. ¹¹ Wà ba sìnn kàng hing doka zyun-à má wam rìg níng bu ùwài, jir àjwár zyun-à má shi kinn kinn níng, má wài káb nì.

¹² Barà yi yì hing rag nu àpyú-à Shìdun gib sig níng má wam zu fig bàna, í bu-à sa yi wim pìkyinn, mi ri dang jírwá. ¹³ Yi shi fig àr̀̀g Musa zyun-à zìg jà n bir m̀̀nnpyànnwá ma kàhi, jirà kada a mpìr Israilaká myàng barà àyar-à níng ri wam zu rá awam zu níng bàna. ¹⁴ Pìkyinnbá wu rìghing. Hár tàma-à níng, sai-à big ma ri jangga jir Shìdun, jà-à níng hi ri bir dim kyinnbá. Big ri kyab yì byann fig bu-à big ri jangga bàna. Mpìr má wan zu sar fig bàna, sai wà kwá bi hing á byar Kristi. ¹⁵ Hár tàma-à níng, sai-à big ma ri jangga doka Musa, jà-à níng hi ri bir dim big kyinn. ¹⁶ Ama wà mpìr ma vim bìr bi hing á byar Shinn Luyí Yesu ni, í wà jà-à níng má zu á kyinnwá ni. ¹⁷ Shinn Luyí shi síg nì Awun. Byar-à Awunwá shi sig màhàn, mpìrká má shi yàn finndìr. ¹⁸ Yi mpìrká ri bàg Shinn Luyí Yesu, yi shi fig á zu àkúnn bàna. M̀̀nnpyànnnyí shi sig àr̀̀g í adìn ri tàg àyar Shìdun. Shinn Luyí shi síg nì Awun, Awunwá ri vim bìr swàb kà tim yi ayi shi àr̀̀g ku.

4

Dìryí Shi Sig Àràg í Par Jànn

¹ Shìdun myàng ashiyí, ku bar sig yi jirà ayi dinya mpìrká jir àjwárwá. Yá fim fig swàm-à níng bàna. ² Yi ri sa fig bu atàm ma bu zunái bàna. Yi ri tonn gban fig mpìr bàna. Yi ri fim fig jir Shìdun mi ri dang fig bu zyun kim bàna. Yi ri dang dikina íri jir Shìdun á yiyar-à ni. Yi ri shi shuyí mi ri shàr Shìdun, jirà kó ni ma myàng hing yi, kyinnwá má dinya ku rag yi í mpìr Shìdun. ³ Wà jir àjwár-à yi ri dang níng ma shi sig í bu atàm, kàhi shi síg bu atàm á byar mpìrká ri kà gbìb ajànn. ⁴ Big ri bir fig pìkyinn á byar Kristi ni bàna, jir kai bàna Shaitan kùr dunyarù-à níng, sa wu rìghing pìkyinnbá. Ku zìm fig abig myàng àyar jir àjwár á shinn Kristi ni bàna. Kristi shi sig àràg í Shìdun. ⁵ Wà yi ma ri dinya ning jir Shìdun, yi ri dinya fíg ning jír á shinnyí ni bàna, yi ri dinya ning jír áshinn Yesu Kristi ni, barà ku í Shinn Luyí níng. Yi í fàuná á jir shinn Yesu ni. ⁶ Shìdun àsàin-à dang sig rag àyar aku yar zu á fi-à ni níng, ku í àsàin-à sìn kà sig àyarwá á pìkyinnyí ni, jirà ayi myàng àyarwá zyun-à ri ya mpìr yar, wà mpìr má yì barà Shìdun wai sig áni, àràg barà yi myàng sig á munnpyànn Kristi ni.

⁷ Yi bàna ma gban shinn dìryí. Dìryí shi sig àràg par jànn. Bu òsànká Shìdun ya sig yi, wà yi shi sig ma kàhi níng, shi sig àràg yi shi sig ma kàhi á par jànn, jirà mpìrká abig myàng gban Shìdun. ⁸ Mpìrká ri ya kyann yi shwìn, ama yi fim fig swàm-à yi ri sa níng bàna. Pìkyinnyí shi sig áwai áwai, ama yi fim fig pìkyinn biryí bàna. ⁹ Mpìrká nìnnànn nímá ri zib yi, ama Shìdun fim fig yi bàna. Mpìrká dab yi dab dab, ama yi wu fig bàna. ¹⁰ Mpìrká ri kar ngang kyann yi jirà abig gban rìg yi àràg barà big gban sig Yesu. Barà yi shi sig ma yonki hár tàma-à níng, wàníng ri tìya mpìrká rag Yesu shi síg á shinnyí ni. ¹¹ Yi mpìrká shi sig

ma yonki níng, yi ri wann tafinn kyann shinnyí á dò shinn Yesu ni, jirà mpìrká abig myàng shu Yesu á òrìyí ni. ¹² Yi ri wann tafinn kyann shinnyí jirà aning òrìyí yonki.

¹³ Big ba sig rag “N bir hing pìkyinnmí, í bu-à sa mì ri dang níng.” Yi má, í barà yi bir sig pìkyinnyí á jir Shìdun ni tinn, í bu-à sa yi ri dang níng. ¹⁴ Yi yì hing rag Shìdun zyun-à gbar dù nann zu sig Yesu ma yonki níng, kwá gbar dù nann zu yi tinn. Kwá zìg yi kwonn ma ning, má sìnn kà á pyànn Yesu ni. ¹⁵ Wàníng bidim pàr í jir shinn ná, jirà àsàn Shìdun aku kyann yà zu rìg á byar mpìrká nìnnàn nímá, jirà abig sa ya Shìdun ísoko, ma abig swam yan ku.

Pìkyinn Bir á Byar Shìdun

¹⁶ Jir wàníng í bu-à sa yi ri wu tag fig òrìyí bàna. Kó barà òrìyí ri kwor níng, ama su big su, kyinnyí ri vim bìr kyann àpyú. ¹⁷ Shwìn títi-à yi ri wa tàma-à níng, má wam zu rìg. Shìdun ma ya yi bu òsàn ùwài nímá wà zyun-à má wam zu fig bàna. ¹⁸ Yi ri sìnn fig pìkyinnyí á bu-à mpìrká ri myàng bàna, sai buká mpìrká ri myàng sar fig bàna. Buká mpìrká ri myàng má á zu níng wam zu rìg, ama buká mpìrká ri myàng fig á zu bàna níng, má shi hár kinn kinn.

Yá Dìg Dìr Àpyú M̀à Wai

5

¹ Yi yì hing rag òrìyí zyun-à yi shi sig àni tàma-à níng má shi fig hár kinn kinn bàna, jir kai bàna shi sig àr̀àg í apig. Wà òrìyí ma wim wann hing, yá òrìyí òrìyí mà wai zyun-à Shìdun sìnn ya sig yi. Dìr-à hi má shi hár kinn kinn. ² Jir wàníng, í bu-à sa yi ri sa àtùtwài jirà ayi òrìyí òrìyí mà wai, àr̀àg barà yi ri wìr jà òrìyí níng. ³ Wà ya òrìyí òrìyí mà wai, má shi àr̀àg yi wìr s̀g jà òrìyí. Yá shi fig òrìyí awun átai bàna. ⁴ Barà yi shi sig áyau apig-à níng ni, zyun-à í òrìyí wà yi shi sig mà kàhi á dunyaru níng, yi ri sa

àtùtwài barà yá dìg òr àpyú. Yi ri sa fig jirà ayi wu bàna, ama yi ri sa jirà ayi dìg òr àpyú mà wai. Wà ya dìg hing òr àpyú mà wai, yonki má mann kà rìg ki. ⁵ Shìdun mànn sig yi jirà aku zìg yag yi mà wai ma aku ya yi òr àpyú. Ku gib sig nu rag kwá sa àdòníng. Ku ya sìnn sig yi Awunwá jirà ayi yì rag kwá sa bu-à ku dang sig.

⁶ Jir wàníng yi ri gban kyann pìkyinn. Yi yì hing rag barà yi shi sig ma áyau òr-à níng ni níng, yi shi kwonn fig ma big Shinn Luyí Yesu á byarwá ni bàna. ⁷ Shuyí í shu pìkyinn bir, í shu zu myàng bàna. ⁸ Yi shi sig ma pìkyinn gban. Sànn sig ayi fim òr-à níng, ma ayi shi mà luyí ni mà wai mà byar Shinn Luyí ni. ⁹ Ama àtùtwài bu-à yi ri sa á kyinnýí ni bàna, yi ri zìnn ayi sa jwar pìkyinn Kristi, kó wà ya shi sig áyau òr-à níng ni, kó wà ya shi sig ma byarwá ni mà wai. ¹⁰ Yi bidìnn pàr, yá shi á byar-à Yesu má wà kwonn, jirà kó ni aku òr bu-à ku rì sa sig, kó wà sìsànn, kó wà bibai, sai-à ku rì shi sig á dunyaru.

Barà Mpir Má Jùn Kwonn Ma Shìdun á Jir Shinn Yesu

¹¹ Barà yi yì hing rag yi ri shànn Shìdun níng, í bu-à sa yi ri kar zìng mpìrká abig bàg Yesu. Shìdun yì hing barà kyinnýí shi sig áni. Mì ri kyab rag ning má, ning yì hing mì á kyinn ná ni tinn. ¹² Yi ri gbar ya fig ning àshí bàna. Yi ri sa jirà aning òr gbìb-à ná gbar àshí á shinnyí ni, ma aning dang tir mpìrká ri dang kyann jír á nu átai, ama big yì fig bu-à á pìkyinn mpir bàna níng. ¹³ Wà ya shànn òsàng, yi ri shànn jir shinn Shìdun. Wà ya shànn fig bàna, í jir shinn ná. ¹⁴ Azìnn-à Kristi zìnn sig yi níng, í àsànn-à pànn gban sig yi. Wàníng í bu-à sa, yi yì hing rag barà mpir zyunn wu sig á dò shinn mpìrká ni bidìnn pàr níng, shi sig àràg big wu kwonn sig ma ku tinn. ¹⁵ Ku wu sig dò shinn mpìrká bidìnn pàr, jirà mpìrká shi sig ma yonki níng, abig shi rag shu àràg barà kyinnbá ri zìnn bàna, ama abig shi shu àràg

barà mpìr zyun-à wu n dù nann zu kàng sig ma yonki dò shinnbá níng, ri zìm.

¹⁶ Jir wàníng, tàma-à níng yi ri sinn kàng fig rag mpìr á sim rag ku kinn fig bu bàna. Kó barà yi rì sinn kàng sig Kristi rag ku kinn fig bu zyun bàna níng, ama tàma-à níng yi ri sa fig àdòníng bàna. ¹⁷ Mpìr-à ma kwonn hing shinnwá ma Kristi, ku shi sig àràg big màmm kàng sig ku àpyú. Ku shi fig rag àràg wàri bàna. Ku kàng rag hing mpìr àpyú. ¹⁸ Wàníng bidim pàr, í Shìdun zyun-à jùn kwonn sig shinnwá ma yi á jir shinn Kristi ni níng, sa sig nì. Ku ya sig yi swàm rag ayi gbar bi mpìrká a káníng jùn kwonn ma ku. ¹⁹ Ku ri zìm ayi dinya mpìrká rag ku jùn kwonn rìghing ma big á jir shinn Kristi ni. Ku yafa rìghing mpìrká bu bibai-à big sa sig. Ku sinn fig rag á kyinnwá ni bàna. Ku ya sig yi swàm rag ayi gbar bi mpìrká abig jùn kwonn ma ku.

²⁰ Yi í yann aswamká bu Kristi. Barà yi ri vig mpìrká rag abig bi jùn kwonn ma Shìdun níng, shi sig àràg í Shìdun ri vig nì. Yi ri vig ning á zìnn Kristi ni, aning bi jùn kwonn ma Shìdun. ²¹ Kristi bàna ma bu pyìr, ama Shìdun sinn kàng ku àràg ku í mpìr bu pyìr á jir shinnyí ni. Barà yi kwonn sig shinn ma Kristi níng, í bu-à sa ku sinn kàng sig yi mpìr sisan á pyànn Shìdun.

6

¹ Barà yi ri sa swàm ma Shìdun níng, yi ri vig ning kada aning zig kàng àsàn Shìdun àràg í bu átai bàna. ² Shìdun dang rag,

“N fig hing jìrwú á sai-à n sa ya sig wù bu sisan níng.

Ayúnn-à n pinn zu wù áni níng, n sa shang hing wù.”

Mì ri dinya ning, tàma-à níng í sai-à Shìdun má sa ya mpìr bu òsàn. Jàná-à níng í àyúnn-à Shìdun má pinn zu mpìr.

³ Yi zìm fig á mpìr zyun kà á gbìb ajànn á jir bu zyun-à yi ri sa bàna. Yi ri zìm mpìrká abig myàng swàm yí í swàm

òsàn. ⁴Bu-à ya sa bidim pá r yi ri tìya mpìrká rag yi í fàuká bu Shìdun. Yi ri tib wann pìkyinn sai-à yi ri wa shwìn, ma sai-à mpìrká ma sa yi bu-à bibai, ma sai-à ya bàna ma bu. ⁵Mpìrká dab yi gbar, big kìg yi á tonn fi, big kwonn dab yi, yi sa swàm sa sa, yi na fig aná bàna, amor gban yi gban gban. ⁶Yi ri tìya mpìrká rag yi í fàuká bu Shìdun á jir pìkyinn kyìkyàryí ni, ma yaryí, ma pìkyinn tìbyí, ma kyinn ajunyí, ma barà Awun Shìdun ri kyann kwonn ma yi, kwonn ma barà yi ri zìm mpìrká, ⁷ma jir àbyannyí yi ri dang, kwonn ma gban Shìdun. Asànyí shi sig àràg í buká big ri nu kànn ma kàhi, wà zyun-à yá pànn vù pyànà má nu pinn zu shinnyí ma kàhi. ⁸Su zyun mpìrká ri wib jírýí, su zyun big ri sa yi yawari. Su zyun big ri tìr ya yi jír, su zyun big ri swam yan yi. Big ri myàng yi àràg yi í agim òsàng big. Ama yi í mpìrká ri dang jír àbyann. ⁹Big ri sìnn kàng yi shi rag big yè fig yi bàna, ama big yè hing yi. Big ri sìnn kàng yi àràg yi shi sig íri awain átai, ama yi shi sig ma yonki. Big dab yi dab dab, ama big gban sar fig yi bàna. ¹⁰Big ri sa bai yi pìkyinn, ama yi ri fig àjwár. Big ri myàng yi àràg yi í mpìr ashi, ama yi ri sa mpìrká nìnànn nímá ri díg bu. Big ri myàng yi àràg yi bàna ma bu, ama kó kai bidim pá r í buyí.

¹¹Mpìrká á Korinti, yi dinya kyà r rìghing ning bu bidim pá r. Yi tà m fig ning bu zyun á kyinnyí ni bàna. ¹²Yi ri tà g rag yi ri zìm ning wàni. Ama ning í àsàinká ri tà g rag ning ri zìm fig yi bàna. ¹³Mì ri dinya ning tàma-à níng àràg níng í yanká bumí. Aning zìm yi àràg barà yi ri zìm ning. Aning tìya yi rag ning ri zìm yi.

Kada Aning Kwonn Shinn Ma Mpìrká Ri Bàg Fig Yesu Bàna

¹⁴Kada aning kwonn shinn ma mpìrká ri bàg fig Yesu bàna. Mpìr kyinn sìsàn má sa sar fig swàm ma mpìr kyinn bibai bàna. Ayar ma fi má sa kwonn sar fig swàm í byar

ńzyun bàna. ¹⁵ Kristi ma Shaitan má kwonn sar fig nu bàna. Bu-à má kwonn mpìrká ri bàg Yesu ma ká ri bàg fig ku bàna níng, bàna. ¹⁶ Bu-à má kwonn lu Shìdun ma buki níng bàna. Yi í lu Shìdun, àràng barà ku ma shinnwá ku dang sig rag,

“Má shi kà áyau mpìrká bumí ni.

Má kyann kyonn ma big.

Bá wib mì Shìdunbá. Bá shi mpìrká bumí.”

¹⁷ Shìdun dang sig rag,

“Aning zu áyaubá ni. Aning gàb òr ma big.

Kada aning sa bu-à má í bu jín bàna, àjirà ní pànn ning vù pyàna.

¹⁸ Má shi taná. Ná shi yanká bumí, wunù ma uwà bidìm pá.

Wàníng í bu-à Shìdun àsàin-à kab sig kó kai bidìm pá, dang sig.”

7

¹ Ning mpìr azimmí big, barà Shìdun gib ya sig yi nu káníng níng, ayi pànn sa myib shinnyí, kada ayi sa bu-à má sa bai òryí ma kyinnyí bàna. Ayi shi shu kyìkyà, ma ayi shà Shìdun.

Bulus Fig Ajwár Barà Mpìrká Zìg Jir Yesu

² Aning tàg rag ning ri zìm yi. Yi sa fig mpìr bu-à bibai bàna. Yi sa bai fig mpìr bàna. Yi lir ji fig mpìr bàna. ³ N dang fig wàníng rag ning sa sig bu-à bibai bàna. Mì ri dang àràng barà ò rì dinya sig ning rag, yi ri zìm ning wàni níng. Kó ya wu, kó ya shi sig ma yonki, yá gàb fig òr bàna. ⁴ Mì ri zìm jìrná wàni. Mì ri gbar àshí ma ning wàni. Kó barà mì ri wa shwìn níng, pìkyinnmí gbam hing wàni. Pìkyinnmí ri jwar wàni.

⁵ Sai-à yi bi á jànn Makidoniya, yi kyann yàn finn fig òr bàna. Yi ri wa shwìn kim kim. Big gbìb yi shùr. Yi ri

shàr zinn wàni á pìkyinnyí ni. ⁶ Shìdun àsàin-à ri sa tag wann pìkyinn mpìrká òrìbá ri wu tag níng, ku sa tag wann pìkyinnyí, barà ku tìr bi Titus á byaryí ni níng. ⁷ Pìkyinnyí na tag fig íri jirà yi myàng Titus níng bàna, ama kwonn ma barà ku dinya sig yi rag ning dang gbam hing ku pìkyinn. Ku dinya hing yi barà ning ri sa àtùtwài aning myàng mì, ma barà ning ri bai pìkyinn á jir shinnmí ni, ma barà ning ri kà numí. Mì ri fig àjwár wàni.

⁸ Wasikamí zyun-à ò ba ya sig ning wà jijag níng, barà ò fig big rag wasika-à hi sa wu tàg hing ning òrì níng, ò kyab kàng rag òndìkà ò nìm ba fig bàna. Ama tàma-à níng ò myàng barà ò ba sig níng sà òrì hing. ⁹ Tàma-à níng, mì ri fig àjwár. Mì ri fig fig jirà wasika-à hi sa wu tag sig ning òrì níng bàna. Ama mì ri fig àjwár barà òrì wu tagná sa ning vim bìr sig á bu pyìrná ni. Pìkyinn bainá í Shìdun sa síg ò aning sa àdòning. To, jir wàning, yi sa fig ning bu-à bibai bàna. ¹⁰ Pìkyinn bai zyun-à Shìdun ma sa síg ò, má sa mpìr aku vim bìr á bu pyìrwá ni, jirà a Shìdun pinn zu ku. Pìkyinn bai zyun-à Shìdun ma sa síg ò, í bu átai bàna. Ama pìkyinn bai zyun-à Shìdun ma sa fig ò bàna, ri gbar bi ki. ¹¹ Aning myàng barà pìkyinn bai-à Shìdun sa sig ning bai sig níng, sìn kà sig ning áyau gbìb òsàn. Ning ri sa rag swàm ma kyinn òzyun. Ning ri sa àtùtwài jirà aning dang pinn zu shinn ná. Ning dù sig kyinn á jir bu-à sa sig áyauná ni. Ning ri shàr Shìdun. Ning ri sa àtùtwài jirà aning jùn kwonn ma mì. Ning ri zìm aning sa bu òsàn. Ning ri zìm aning wab tàg mpìr-à sa sig bu-à bibai níng. Ayau bu-à níng ni, ning zu rìghing áyau laifi.

¹² Kó barà ò rì ba dwim ya sig ning wasika níng, ò ba fig jir shinn mpìr-à sa sig bu bibai-à níng bàna. N ba fig jir shinn àsàin-à big sa sig ku bu bibai-à níng bàna tinn. N ba síg jirà aning yì barà ning ri zìm yi á pyànn Shìdun ni.

¹³ Jir wàning í bu-à sa pìkyinnyí gbam hing wàni.

Iri jirà pìkyinnyí gbam sig níng bàna, ama kwonn ma barà yi myàng Titus fig sig àjwár níng, yi má, yi fig hing àjwár tinn. Ku dinya yi barà ning sa, ku wor fig rag awor bàna. ¹⁴ N yan níng á pyànnwá ni rag ning sànn hing. Ning ya fig mì zunái bàna. Barà bu-à yi ri dinya ning bidim pár í àjai níng, í barà bu-à yi ri dinya Titus á shinn ná ni, í àjai tinn. ¹⁵ Ku ri kyab pànn barà ning rì shà sig ku, n pànn sig ku vù pyànà, mi ri wib jírwa, kwonn ma barà ning rì sànn kàng sig ku àràg í mpir ùwài níng. Jir wàníng ku ri zìm swàb kà ning wàni. ¹⁶ Mì ri fig àjwár wàni, jir kai bàna ning kinn hing barà má sànn pìkyinnmí á òrná ni.

8

Bulus Tàg Mpìrká Barà Bá Ya Vù

¹ Wunzàyi big, yi ri zìm aning yì àsàn-à Shìdun sa ya sig mpìrká ri bàg Yesu mà Makidoniya. ² Big wa shwìn ùwài nímá. Ama bidim pár pìkyinnbá ri fig àjwár wàni. Kó barà big í mpir ashi níng, big ri ya vù wàni. ³ N yì hing big ya sig bu-à gbambá fòr sig. Bu-à big ya sig níng, kab wà gbambá fòr sig. Big ya sig ma pìkyinn nzyun, mpir du kà fig big nì ma gbam bàna. ⁴ Big vig yi rag ayi ya big pyù tinn jirà abig sa shang mpìrká bu Shìdun mà Yahudiya. ⁵ Big sa bu-à kab wà barà yi ri kyab rag bá sa. Big ya jag ma shinnbá á byar Shìdun. I wà big ya shinnbá á byaryí ni, àràg barà Shìdun zìm sig. ⁶ Barà Titus í àsàn-à sa jag sig swàm bu ya-à níng, í bu-à sa yi vig ku rag aku yag mà byarná ni, ma aku sa bànn rìg swàm-à níng. ⁷ Ning kab síg nì mpìrká bidim pár áyau bu káníng ni, àràg pìkyinn bir, ma jir Shìdun dang, ma yar, ma àtùtwài-à ning ri sa wà ná sa shang mpir, ma barà ning ri zìm yi wàni níng. Jir wàníng, yi ri zìm aning kab kó ni áyau swàm bu ya-à níng ni tinn.

⁸ Mì ri dù kà fig ning ma gbam rag aning sa àdòníng bàna. Ama mì ri tiya ning barà mpìrká káhi ri sa àtùtwài

mi ri ya vù, àjirà ní yì wà na shi sig ma azìm àjai. ⁹ Ning yì hing àsàn Shinn Luyí Yesu Kristi, ku shi sig ma kó kai bidìm pár, ama ku bi sìn kàng shinnwá bu ayànn báí ayànn kwìnn á jir shinn ná ni, jirà aning dìg kó kai bidìm pár jir shinn barà ku kàng sig bu ayànn báí ayànn kwìnn níng.

¹⁰ Wàníng í bu-à n myàng sànn sig aning sa. Aning sa vinn swàm bu ya-à ning rì kà sig ji-à rì níng. Ning í àsàinká ya jag sig bu-à níng. Ning sa sig àtùtwài jirà aning ya vù.

¹¹ Aning sa àtùtwài ma aning sa vinn rìg swàm-à níng àràg barà ning rì kà jag sig ma àtùtwài níng. Aning ya bu-à gbamná ma fòr. ¹² Wà mpìr ma ri sa àtùtwài bu ya, Shìdun má zìg bu yawá hi, jir kai bàna ku ri ya bu-à gbamwá fòr sig. Shìdun má dang fig rag aku ya bu-à gbamwá fòr fig bàna níng bàna.

¹³ N dang fig rag aning ya bu-à gbamná fòr fig bàna níng, bàna, jirà kada mpìrká zyùn-à ning ya sig big níng abig dìg kab ning, ma aning shi bigné vù átai bàna. Mpìrká ká wun kwonn sig títi níng, màg hing big àràg barà big ri zìm. ¹⁴ Ama mì ri zìm aning dìg gáfìnn ábibir. Barà tàma-à níng ning shi sig ma bu ùwài níma níng, aning ya ká bàna ma kàhi, àjirà àyúnn-à na bàna ma kàhi wà ba shi sig ma kàhi, bá ya ning tinn, jirà kó kai bidìm pár aku shi ábibir. ¹⁵ Aràg barà jir Shìdun dang sig rag, “Mpìrká ká wun kwonn sig ùwài níng, dà kàng ya fig big kab gban bàna. Mpìrká ká wun kwonn sig títi níng, màg hing big àràg barà big ri zìm.”

Big Swam Yag Titus Mà Korinti

¹⁶ Mì ri sa Shìdun ísoko barà ku sa Titus ri kyab ning àràg barà mì ri kyab ning níng. ¹⁷ Iri jir wà Titus zìm sig avigyí níng bàna, ama ku ri sa àtùtwài barà kwá bi á byarná ni. ¹⁸ Yi ri swam bi wunzàyí zyùn-à mpìrká ri bàg Yesu á

swannká ni kim kim ri yan ku wàni á jir shinn barà ku dang sig jir àjwár á shinn Yesu ni níng, aku bi kwonn ma Titus á byarná ni. ¹⁹ Iri wàníng bàna má, mpìrká ri bàg Yesu á swannká ni kim kim shig zu sig ku aku kyann kwonn ma yi barà yá zìg yag bu-à ning ri kwonn má ya mpìrká á Yahudiya, jirà a mpìrká swam yan Shinn Luyí, ma jirà ayi tàg rag yi ri zìm yá sa shang mpìr káníng ma kyinn nzyun.

²⁰ Yi ri sa fig bu barà mpìrká má swau yi á shinn bu ya-à yi ri zìg yag á byar mpìr ashiká ni níng bàna. ²¹ A kyinnýí ni yi ri zìm ayi sa kó kai ábibir. Yá sa fig íri wà barà Shinn Luyí ri myàng yi níng bàna, ama kwonn ma barà mpìrká abig myàng yi rag yi ri sa bu-à nsàn.

²² Yi ri swam bi wunzàiyí zyun, aku bi kwonn ma big. Yi màg màg fig hing ku kàun nìnànn nímá, n myàng hing barà ku ri sa àtùtwài jirà aku sa shang mpìrká. Ku ri zìm jìrná wàni, barà ku fig sig tainá níng, í bu-à sa ku ri sa àtùtwài wàni barà kwá sa shang ning. ²³ Bu Titus, ku í ayor swàmmí zyun-à yi ma ku sa sig swàm í zyun, jirà ayi sa shang ning. Wunzàiyí big ká má bi kwonn ma ku níng, í àgbam mpìrká ri bàg Yesu swam bi síg big nì. Mpìrká ri myàng Kristi barà ku í mpìr ùwài á dò shinnbá ni. ²⁴ Aning tìya big rag ning ri zìm big, àjirà mpìrká ri bàg Yesu á finn swannká ni kim kim abig yì rag àshí-à yi ri gbar á shinn ná ni níng, í àjai.

9

Ayi Shi Mpìrká Ri Ya Vù

¹ Jir bu ya-à yá ya mpìr ashiká bu Shìdun níng, í bu-à má ba dinya fig ning àdinya bàna. ² N yì hing wà ning ri sa àtùtwài barà ná sa shang mpìr ashiká. Mì ri gbar ya mpìrká á Makidoniya àshí á shinn ná ni rag tun daka ji-à rì níng ning mpìrká mà Akaya ning ri zìm aning sa shang

mpìr ashiká. Atùtwàiná ning ri sa níng, gbar bi mpìrká kádà barà bá sa shang mpìr ashiká tinn. ³ Mì ri swam bi wunzàyí big á byarná ni, jirà àshí-à yi gbar sig á shinn ná ni níng, aku shi òsáng bàna. Aning sa àràng barà ò dang sig rag ná sa shang mpìr ashiká níng, ⁴ jirà wà mpìrká mà Makidoniya ma bi kwonn hing ma mì, abig bi dìg àràng barà ò dinya sig big níng, jirà a zunái pànn ning bàna, ma aku pànn mì bàna tinn, jir kai bàna mì ri yan kyinn ná. ⁵ N swam bi sig wunzà káníng abig bi jág mì ní á byarná ni àjirà abig pànn bab bu-à ning dang sig rag ná ya níng, àjirà sai-à ò rag ò fòr bi níng, ning kwonn kinn rìghing, ma aning tàg rag ning ya sig ma kyinn ná, í mpìr dù kà fíng ning ò ma gbam bàna.

⁶ Aning kyab barà mpìr ma tàg sig yìr bu á jìnn ni, wà kwa tàg màg gban sig ma kàhi, kwá dìg títi nímá, wà kwa tàg sig ùwài nímá kwá dìg ùwài nímá tinn. ⁷ Kó ni aku ya àràng barà kyinnwá ri zìm, kada aku dang rag, ku nìm yì nímá bàna. Kada aku sa àràng big dù kà sig ku ma gbam bàna. Shìdun ri zìm mpìr-à ma ya vù ma kyinn àjwár. ⁸ Shìdun shi sig ma gbam-à kwá ya ning wà kab barà ning ri zìm, jirà bu zyun aku jànn ning bàna, ma aning ya vù á shinn swàm sèsàn bidìm pàr. ⁹ Aràng barà big ba sig rag: “Ku ri pù finn vùwá á byar mpìr ashiká ni.

Asànwá í bu-à má vinn fig ávinn bàna.”

¹⁰ Shìdun àsàin-à ri ya anam bu swai bu, mi ri ya mpìr buju níng, kwá ya ning swai bu bidìm pàr. Ku í àsàin-à má sa wài bujuná má byann wàni, á jir vù bu yana ni. ¹¹ Kwá ya ning kó kai bidìm pàr, jirà aning pù finn vù wàni kó ákaun. Bu ya-à ning ya sig yi rag ayi ya yag mpìr ashiká níng, má sa mpìrká nìnnàn nímá má sa Shìdun ísoko á jir shinn ná ni. ¹² Bu ya-à ning ri ya níng, íri jir wà má sa shang mpìr ashiká bu Shìdun bàna, ama má gbar bi mpìrká nìnnàn nímá má sa ya Shìdun ísoko wàni. ¹³ Vù bu ya-à ning ya

sig níng, má tìya mpìrká rag ning ri bàg Kristi. Mpìrká ninànn nímá má swam yan Shìdun á jir barà ning tàg sig rag ning bir hing pìkyinn á jir àjwár Kristi ni, mi ri wib. Bá swam yan Shìdun á jir barà ning pù finn sig vùná á byarbá ni ma mpìrká kádà. ¹⁴ Bá zìm ning wàni má vig ya ning Shìdun dò jir shinn barà ku sa ning pù finn sig vùná níng. ¹⁵ Shìdun aku shi í bu-à mpìrká má sa ku ísoko, á dò shinn bu-à ku ya sig yi wà nuyí fòr fig barà yá dang sar bàna níng.

10

Bulus Dang Pinn Zu Swàmwá

¹ Mì Bulus ma shinnmí, mì ri vig ning bu zyun. Mpìrká ri dang rag mì í mpìr wib wà ma shi sig mà byarná ni, ama wà ma bàna mà byarná ni, big rag mì í mpìr yipyà. Mì ri vig ning á dò jir shinn àsàn Kristi ma pìkyinn ajunwá, ² kada aning sa bu barà má sa ning yipyà á sai-à ma bi hing bàna. N yì hing má sa yipyà ma mpìrká ri dang rag yi ri sa swàm bu dunyaru, í bu Kristi bàna níng. ³ Kó barà yi shi sig á dunyaru níng, ama yi ri nu fig kànnýí àràg barà mpìrká kádà á dunyaru ri nu níng bàna. ⁴ Buká yi ri nu kànn ma kàhi níng, í sau ma kafai zyun-à mpìrká ri myàng níng bàna. Bu-à yi ri nu kànn ma kàhi níng í gbam Shìdun. Gbam-à níng í bu-à yi ri wab gbànn byar-à Shaitan ri shi níng ma kàhi. ⁵ Yi ri dang tir mpìrká ká ri kan dim mpìrká barà bá yè Shìdun, kwonn ma ká ri gbar dù shinn á pyànn Shìdun. Yi ri gbar bi pìkyinn mpìrká jirà abig wib Kristi. ⁶ Wà ning ma ri wib kyann jir Kristi wàni, í wà yá wab tag mpìrká áyauná ni ká ri wib jír wá bàna níng.

⁷ Aning kyab bu-à á pyànn ná ni. Wà mpìr zyun ma kyab sig á kyinnwá ni rag ku í mpìr Kristi, aku kyab rag yi má yi mpìr Kristi tinn. ⁸ Shinn Luyí Yesu Kristi ya sig yi gbam á shinn ná ni. Ku ya fíg yi jirà ayi sa bai ning bàna, ama í jirà ayi gbar dù nann zu ning á wai. Kó barà ò rì gbar

sig àshí wàni á shinn gbam-à Shìdun ya sig mì níng, zunái pànn fig mì bàna. ⁹Kada aning kyab rag mì ri ya níng zinn á wasikaká bumí ni bàna. ¹⁰Mpìrká káhi áyauná ni dang rag wasikaká bumí zwàun hing, n gbam hing tinn, ama wà ma shi sig mà byarná ni, n shi sig àràg n kinn fig bu bàna, jírmí mì ri dang níng, kinn fig bu bàna tinn. ¹¹Iri swai mpìrká níng sànn sig abig yì byann wà bu-à yi ri ba á wasika-à ni níng, í bu-à yá sa wà ya shi sig mà byarná ni.

¹²Mpìrká ká ri gbar àshí mi ri wànn gáb ajun, mi ri kyab rag big sànn kab sig mpìrká kádà nì níng, buyí yi ri sa fig àdòníng bàna. Bu-à big ri sa níng í bu àning. ¹³Buyí yá gbar fig àshí á shinn bu zyun kim ni bàna, sai yá gbar á shinn gbam zyun-à Shìdun ya sig yi jirà ayi sa swàm-à ku ya sig yi rag ayi sa. Ning mpìrká á Korinti, swàm-à hi yi sa hing mà byarná ni tinn. ¹⁴Wà ya gbar àshí rag yi shi sig ma gbam á shinn ná ni, bai fig bàna, jir kai bàna ning shi sig áyau byarká Shìdun ya sig yi jirà ayi sa swàmwá màhàn. ¹⁵Ashiyí yi ri gbar níng, yi ri gbar wam zu fig àshíyí á byar-à sànn sig ayi gbar tib bàna. Swàm-à mpìrká káhi ma sa síg nì, yi ri gbar fig àshí rag í yi sa síg nì bàna. Bu-à yi ri sìnn kyinn áni bàna, yi ri zìm á pikyinn birná swàb kà yag mà pyànn, ma a swàmyí swàb kà yag mà pyànn tinn. ¹⁶I wà yá dang jir Kristi mà agunn jànnká mà pyànn níng ni. Yá gbar fig àshí á shinn swàm-à mpìr sa sig á byar-à Shìdun ya sig ku, má rag í yi sa síg nì níng bàna.

¹⁷Big ba sig á tarkada Shìdun ni rag, “Kada mpìr aku swam yan shinnwá bàna, sai aku swam yan Shìdun.”

¹⁸Mpìr-à ma yan shinnwá, Shìdun má zìm fig bàna, sai mpìr zyun-à Shìdun ma yan síg ku nì.

11

Bulus Dang Jír á Shinn Mpìrká Ri Gim Nsáng Rag Big í Yann Aswam Shìdun

¹ Mì ri zìm aning sa muyar big jír-à mì ri dinya ning, àràg mì í àning. Wúshèní aning nì ma mì bàna. ² Mì ri kyab ning wàni, àràg barà Shìdun ri kyab ning níng. Mì ri zìm aning sìnn kà íri Yesu Kristi á pìkyinn ná ni, àràg barà uwà sá b ri sìnn kà íri wunù zyun-à kwá zìg á pìkyinnwá ni, n yì fig ma wunù bàna, hár sai àyúnn-à kwá sìr hing ban. ³ Mì ri shàr kada a Shaitan gbar vim bìr pìkyinn ná, jirà kada aning sìnn kà íri pìkyinn ná á byar Kristi ni bàna, àràg barà bushùwí zyun-à shi sig ma yar tonn ta kà sig Hawa áyau bu pyìr ku sa sig níng. ⁴ Wà mpìr zyun ma bi dinya hing ning jír zyun kim á shinn Yesu ni wà zyun-à yi dinya fig ning àdòníng bàna, ning ri zìm. Wà ba dinya ning jír zyun kim á shinn Awun Shìdun ni wà zyun-à yi dinya fig ning àdòníng bàna, ning ri zìm. Wà ba dinya ning bu zyun kim á shinn jir àjwár-à yi dinya sig ning níng, ning ri zìm. Bu-à ning ri sa níng, sànn fig bàna.

⁵ Amyàngmí ni, mpìrká ning ri bar big rag big í yann aswam ùwàiká bu Kristi níng, big kab fig mì bàna kó títi nímá. ⁶ Kó wà ma ri dang dwor fig jír bàna, ama ò shi sig ma yar. Kó ákaun mì ri tìya ning rag ò shi sig ma yar áyau buká mì ri sa bidìm pár.

⁷ Sai-à ò bi dinya ning jír àjwár bu Shìdun níng, ò yàn fig bu á vùná ni bàna. N sìnn kàng sig shinnmí ásim, jirà í gbar dù nann zu ning áwai. Bu-à ò sa sig níng, bai rà? ⁸ Sai-à mì ri sa swàm á byarná ni níng, mpìrká ká ri bàg Yesu mà agunn byar zyun kim níng, í àsàinká wa sig mì byafàn mí. Shi àràg mì ri gbar shwar bu á vùbá ni jirà í sa ya ning swàm. ⁹ Sai-à ò shi sig mà byarná ni níng, ashi bàì sa hing mì, ama ò sa shi fig ning rag aning ya mì bàna. Mpìrká ká ri bàg Yesu mà Makidoniya ya bi hing mì bu-à mì ri zìm. Barà ò rì sa shi fig ning bàna níng, má sa shi fig ning á pyànn áyag bàna tìnn. ¹⁰ Barà Kristi rì dang kyann jírwá í jír àbyann níng, í barà mì má mì ri dang jír àbyann

áni tinn, àràng barà mì ri dang rag mpìr má kan dim sar fig mì rag kada ñ gbar àshí mà jànn Akaya bàna níng. ¹¹ Ning ri kyab rag barà ò dang sig àdòníng, mì ri zìm fig ning bàna rà? Shìdun yì hing wà mì ri zìm ning.

¹² Má sa swàmmí àràng barà mì ri sa tàma-à níng, àjirà kada mpìrká ri gim òsáng, mi ri gbar àshí rag big í yann aswam Shìdun níng, abig dang rag yi ma big ri sa swàm í zyun bàna. ¹³ Swai mpìr káníng, big í yann aswam Shìdun àjai bàna, swàmbá big ri sa níng, big ri gim òsáng átai, mi ri sìnn kàng shinnbá àràng big í yann aswamká bu Kristi àjai. ¹⁴ Wàníng í bu mamaki bàna, jir kai bàna Shaitan ma shinnwá ku ri sìnn kàng shinnwá àràng ku í wùn aswam àyar bu Shìdun. ¹⁵ Wàníng í bu mamaki bàna wà yann aswamká buwá ma sìnn kàng shinnbá àràng big í mpìrká ri sa swàm òsàn. Ayúnn-à wà kinn shinn bá òg kàng bu bibaiká big sa sig.

Shwìn-à Bulus Wa Sig Jir Barà Ku í Wùn Aswam Kristi Níng

¹⁶ Mì ri dinya jakàng ning, kada aning kyab rag mì í àning bàna. Kó wà na kyab hing rag mì í àning, to, aning sìnn kàng mì àràng í mpìr àning, ma aning fig jírmí, jirà ñ gbar àshí títi. ¹⁷ Bu-à mì ri dang níng, í Shìdun dang fig nì rag ñ dang bàna, ama mì ri dang jírmí àràng barà àning ri dang, mì ri gbar àshí. ¹⁸ Barà mpìrká nìnnàn nímá ri gbar àshí àshinn swàmbá zyun-à í swàm Shìdun bàna níng, mì má, má gbar àshí tinn. ¹⁹ Ning í mpìrká shi sig ma yar, ama bu-à sa ning ri bàg jír-à mpìr àningká ri dang níng í jir kai rà? ²⁰ Wà mpìr ma var ning, kó wà kwa lir ji ning, kó wà kwa tonn gban ning, kó wà kwa sìnn kàng ning àràng ning kinn fig bu bàna, kó wà kwa dab ning, ama bidim pár ning ri sa muyar. ²¹ Ning ri myàng rag í bu zunái barà ò sa fig ning àdòníng bàna níng rà?

Má sa àràng mì í àning, má gbar àshí áshinn buká mpìrká ri gbar àshí ma kàhi níng tinn. ²² Wà big má í mpìr Ibraniyawaká, mì má mì í mpìr Ibraniyawa tinn. Wà big má í mpìr Israilaká, mì má mì í mpìr Israila tinn. Wà big má í swai Ibrahim, mì má mì í swai Ibrahim tinn. ²³ Wà big má í fàuká bu Kristi, ò kab hing big shu fàu Kristi. Mì ri dang àdòning, shi àràng shinnmí vinn rìghing. N sa kab sig big swàm íni. Mpìrká pànn kìg mì kìg kìg. Big dab mì gbar dab dab. Kàun nìnnànn nímá mpìrká ri zìm abig gban rìg mì. ²⁴ Yahudawaká dab mì ashor jànn òzyun nìm dipyànà. Big ri sa kyann mì àdòning hár kàun swana. ²⁵ Kàun sara mpìr àgbamkà mà Roma dab mì dab dab. Kàun zyun big ta mì ma abàn ta ta, big ri zìm abig gban mì. Kàun bar sara ò kà á kòr, kòrká mì ri kà áni níng sib kà wann á zàpìr-à ni. Ayúnn kà, fi sùr í barà mì ri wann á zàpìr hár byar kyàr. ²⁶ N kyann hing kyonn wàni, níngká swann wann dà hing mì, ò wa hing shwìn á vù mpìr ajwúká ni, mpìrká mà swannmí ni gban rìg dà hing mì, mpìrká zyun-à í Yahudawaká bàna níng big gban rìg dà hing mì, mpìrká á finn swannká ni gban rìg dà hing mì. Dà sig títi nímá ò wu rìg dà hing mà awúnn-à ni. Gbànn yor swann wann dà hing mì. Mpìrká ká ri dang átai rag big ri bàg Yesu níng, big gban rìg dà hing mì tinn. ²⁷ N sa hing swàm wàni, ò wa hing shwìn á swàmmí ni, ò na fig aná bàna. Amor ma ajor zàpìr gban hing mì, ashi buju ri sa kyann mì. Wàu tag mì, ò bàna ma jà-à má bir á òr. ²⁸ Buká káhi ò dang fig bàna. Su ma su mì ri kyab pànn mpìrká ri bàg Yesu mà swannká ni kim kim, mì ri wor wàni. ²⁹ Wà mpìr zyun ma ri wu tag òr á pìkyinn birwá ni, pìkyinnmí ri fig fig àjwár bàna. Wà mpìr zyun ma kù kà hing áyau bu pyìr sa, ri wa mì wàni.

³⁰ Wà má í bu àshí gbar, má gbar á shinn barà gbammí fòr fig bu zyun bàna níng. ³¹ Shìdun ta Shinn Luyí Yesu zyun-à shi sig í bu-à mpìrká má swam yan hár kinn kinn

ning, ku yì hing wà bu-à mì ri dang ning, mì ri dang fig jír àmyànn bàna. ³² Sai-à n shi sig mà Dimashka, gwamna zyun-à shi sig á mìr bar kùr zyun-à zìnnwá í Aretis níng, sinn kà mpìrká rag abig sar gag òm nu nkyun finn swann Dimashka, àjirà abig pànn mì. ³³ Ama mpìrká sinn kà mì á gágsàg n dù wann bi mì á pùr kinn-à ni. I byar-à n shàr kyag zu rìg á vùwá ni.

12

Bulus Dang La-à Ku La Sig

¹ Má gbar àshí, kó barà í swàm àning wà mpìr aku gbar àshí níng. Má dinya ning la-à n la sig, bar buká Shinn Luyí tìya sig mì. ² N yì hing wunù zyun ri bàg Yesu, Shìdun zìg nann zu yag ku mà wai á ji dwib agban yinaká wam zu yag sig bó ni. N yì fig wà kó big zìg yag kwonn sig ma òrúwá, kó ku la sig íri la bàna. Ama íri Shìdun yì sig íni. ³ Mì ri dang jakàng jír-à níng, mpìr-à níng n yì hing big zìg yag sig ku mà wai mà byar àjwár. N yì fig wà kó big zìg yag kwonn sig ku ma òrúwá, kó ku la sig la, n yì fig bàna. Shìdun í àsàin-à yì sig. ⁴ Sai-à ku shi sig mà byar-à níng hi níng, ku fig hing jírka zyun-à mpìrká á dunyaru má fig fig bàna, bá dang yì sar fig bàna tinn. ⁵ Má gbar àshí áshinn mpìr-à níng ni, má gbar fig àshí jir shinnmí bàna, ama má gbar àshí jir barà gbammí fòr fig bàna níng. ⁶ Kó wà ma ri zìm ní gbar àshí, má shi fig àràg í àning bàna, jir kai bàna jírmi ma dang í jír àjai. Ama má gbar fig àshí áshinn la-à n la sig níng ni bàna, jir kai bàna n zìm fig mpìrká abig kyab rag n kab sig buká big myàng n sa sig, ma jírka big fig n dang sig níng bàna.

⁷ Shìdun ya sig mì dor zyun àràg í sí ri twìb mì nì, jirà kada ní gbar àshí áshinn bu ùwàiká Shìdun tìya sig mì á lamí ni níng bàna. Dor-à hi ri wa mì àràg í wùn aswam Shaitan ri dáb mì nì. ⁸ Kàun sara n vig Shinn Luyí á shinn

dor-à díg sig mì níng, jirà aku zìg zu rìg dor-à hi. ⁹ Ku dinya mì rag, àsànwá màg gban hing mì, jir kai bàna wà dír mpìr zyun ma gbam fig bàna í byar-à mpìrká má myàng gbmawá màhàn. Jir wàníng, kó barà dirmí gbm fig bàna níng, mì ri fig àjwár, jirà n díg gbm á byar Kristi. ¹⁰ Ajir shinn Kristi ni, mì ri fig àjwár sai-à dirmí ma gbm fig bàna, ma wà mpìrká ma swau mì, ma wà ma bàna ma bu, ma wà ba ya mì shwìn, ma wà bu asàrká ma díg mì, jir kai bàna sai-à ma bàna ma gbm, Shìdun ri ya mì gbm.

Bulus Kyab Mpìrká Bu Yesu Mà Korinti

¹¹ Mì ri dang jír àràg mì í àning. Ning í àsàinká sinn kà sig mì n dang àdòníng. Sànsig ning nìm má gbár nì àshí àshinnmí ni. Kó barà n kinn fig bu bàna níng, mpìrká ning ri bar big rag big í yann aswam ùwàiká bu Shìdun níng, big kab fig mì bàna. ¹² N tib wann sig pìkyinnmí ásai-à n sa sig swàm á byarná ni, ning myàng hing bu mamaki kim kim, ká tàg sig gbm Shìdun, wàníng í buká tàg sig rag, mì í wùn aswam Yesu àjai. ¹³ Gbìb-à n myàng ning rag ning fòr fig mpìrká kádà ká ri bàg Yesu bàna níng, í gbìb-à wà áni rà? Bu-à sa ning dang àdòníng í jirà n sa shi fig ning rag aning ya mì bu bàna níng rà? To wà má í jir kàhi, aning yafa ya mì.

¹⁴ Mì ri zìm n bi á byarná ni wà wa sara. Má sa shi fig ning bàna, jir kai bàna mì ri zìm fig bàiná bàna. Ama bu-à mì ri zìm bàna, í ning. Yanká má yàn ya fig tabá bu zyun bàna, ama taká í àsàinká má yàn ya yanká bu. ¹⁵ Má fig àjwár má sa yam kìfìnn rìg bu-à n shi sig ma kàhi, má ya shinnmí jirà n sa shang ning. Ná zìm mì títi nímá dò jirà mì ri zìm ning wàni níng rà?

¹⁶ Ná zìm rag n zìg fig bu zyun á vùná ni jir swàmmí bàna. Ama mpìrká kàhi má dang rag mì ri twor ayàr, buká mì ri dang níng mì ri gim ya ning nsáng, jirà aning sa ya

mì bu. ¹⁷ Mpìrká ò swam yag sig mà byarná ni níng, big lir ji hing ning rà? ¹⁸ N vig Titus rag aku bi á byarná ni, ò swam bi kwonn sig ma wunzà yí zyun-à ri bàg Yesu níng tinn. Wà Titus bi á byarná ni níng, ku lir ji hing ning rà? Yi ma Titus ri sa swàm yí í swàm ò zyun. Bu-à ma kyab á kyinnmí ni, í bu-à ku ri kyab tinn.

¹⁹ Wunzàmí big, kó ning ri kyab rag yi ri zìm ayi dìg ya shinnyí bu á byarná ni rà? I àdòning bàna. Shìdun yì hing kyinn yí. Yi ri dang jír àjai barà yi í mpìrká ri bàg Kristi níng. Bu-à ya sa bidim pár yi ri sá jirà ayi sa shang ning. ²⁰ Mì ri shàr kada ò rag ò bi fòr á byarná ni níng, ò bi dìg ning, ning shi fig àràng barà kyinnmí ri zìm bàna, ning myàng mì ò shi fig àràng barà kyinn ná ri zìm bàna. Mì ri shàr kada ò rag ò bi níng, ò bi dìg ning, ning ri sa yipyà, kó akyib, kó kyinn dù, kó ajun wànn gàb, kó zinn mpìr sa bai, kó mpìr zinn kyann, kó shinn gbar dù nann zu, kwonn ma wà nuná ma kwonn fig í byar ò zyun bàna. ²¹ Mì ri shàr kada sai-à ma bi jakàng hing á byarná ni, Shìdun aku sinn kàng mi ásim barà má fig zunáí á dò shinn ná ni bàna. Wà má àdòning, má kig mín ò áshinn mpìrká káhi áyauná ni, ká rì sa sig bu pyìr n vim bìr kàng bi fig á byar Shìdun bàna, mi ri sa àyáí mi ri sa sunu kim kim kwonn ma bu pyìrká kádà.

Bulus Bib Kà Mpìrká Mà Korinti Wà Kinn Shinn

13

¹ Wàning í bimí wà má bi rag wà wa sara. Wà jír ma dù hing, kó barà sa áni bidim pár, má sànn wà mpìrká abig fig á nu mpìr pyànà, kó sara. Wàning í barà big ba sig áni á tarkada Shìdun ni. ² N twìb hing mpìrká ká rì sa sig bu pyìr níng byur rag abig sa rag bàna, kwonn ma mpìrká kádà. Barà tàma-à níng, ò bàna mà byarná ni níng, mì ri twìb jakàng ning byur àràng barà ò rì twìb sig ning sai-à

ò rì bi á byarná ni wà wa pyànà níng, jirà àyúnn-à ma bi hing á byarná ni mpìr-à ma sa hing bu pyìr, ma tafinn fig ku átai bàna, má wab tag ku. ³ To, barà ning ri zìm aning yì rag, mì ri dang jí ma gbam Kristi níng, ná myàng. Ná myàng gbamwá. Kwá tafinn fig ning átai bàna. ⁴ I àjai. Kristi bàna ma gbam sai-à big kànn bàg ku mà bín-à ni níng. Gbam Shìdun í àsàin-à sa ku dù nann zu kàng ma yonki. Yi má yi bàna ma gbam àràg barà Kristi rì shi sig. Ama yá shi kwonn ma Kristi sai-à ya bi wà yá tàg ning bu, gbam Shìdun má shi kwonn ma yi.

⁵ Aning màg màg fig shinn ná ma aning myàng wà na shi sig ma pìkyinn bir. Ning yì hing rag Yesu shi sig á pìkyinn ná ni rà? Wà na yì fig bàna, to, kàhi sái wà ning ma ri dǎng átai rag ning í bu Kristi. ⁶ N yì hing rag, ning yì hing wà Kristi shi sig á pìkyinnyí ni. Wà na yì fig bàna, to, kàhi ning yì fig bu zyun bàna. ⁷ Yi ri vig Shìdun rag, kada aning sa bu-à bibai bàna. I jirà mpìrká abig myàng barà swàmýí zu sig shinn níng bàna. Ama í jirà aning sa bu-à òsàn, kó barà big ri myàng yi àràg yi kinn fig bu bàna níng. ⁸ Yá sa sar fig bu-à má sa bai jir àjwár bàna. Ama yá sa bu-à má sa jir àjwár má yag mà pyànn. ⁹ Yi ri fig àjwár wà ya bàna ma gbam, bigné na shi sig ma gbam. Yi ri vig Shìdun jirà aning shi swàb kà kyann shu òsàn. ¹⁰ Wàning í bu-à sa mì ri ba ya ning bu-à níng, barà ò bàna mà byarná ni níng, jirà àyúnn-à ma bi hing, kada aku shi bu-à ma wab tag ning ma gbam-à Shinn Luyí ya sig mì níng bàna. Gbam-à ku ya sig mì níng í jirà ò gbar dù nann zu ning áwai, ku ya fig mì jirà ò gbar kàng ning ásim bàna.

¹¹ To, wunzámí big aning shi òsàn, sai àyúnn zyun. Aning shi shu òsàn, aning fig bu-à ma vig ning, aning ngàng kwonn awun ná í byar òzyun, aning shi shu pìkyinn na tag, Shìdun àsàin-à shi sig ma azìm kwonn ma pìkyinn sa tag wann níng, má shi kwonn ma ning.

¹² Aning bib kà bar òrná bib bib. ¹³ Mpìrká ri bàg Yesu áyág bidim pár big ri bib kà ning. ¹⁴ Asàn Shinn Luyí Yesu Kristi, ma azim Shìdun, kwonn ma shu ajun-à Awunwá ri sìn kwonn yi níng abig shi kwonn ma ning.

Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f